

هغو میندو ماشومانو ته،
چي تیارو رڼو د ژوند رښتي (حقوق) تري اخیستي دي.
شریف بهاند

د بشر د رښتو (حقوقو) په منل او پلي کیدو کې لوړې او ژورې د بشر د رښتو د نړیوالې اعلامیې د خپریدو د یوشپښتم کال په ویاړ

نه هر بندی کناهگار دی
نه هر آزاد بېگناه
پوهاند م. ا. زیار

۱

انسان د ذاتي کرامت او وټکي (حيثيت) خاوند او يو ټولنيز موجود دی. نوځکه ژوند ته د بڼې د ورکړې او د هغه د دوام لپاره په ټولنيزو چارو کې برخې اخیستې او همدارنگه د خپلو نورو هغو همکارۍ ته اړتيا احساسوي او په دې توگه انسان د ټولنيز ژوند ډگر ته په ور کيدو سره خپل سياسي - اقتصادي او کلتوري کره وړه د عمل په ډگر کې پلي کول غواړي. د همدې لامل پر بنسټ د فرد او دولت تر منځ اړيکې رامنځته کېږي. که څه هم د دولت د رامنځته کيدو سرچينه د اسرارو تر پردې لاندې ده، خو زياتره ځانگړيز پوهان په دې اند دي، چې هغه نه د کمزورۍ او ځواکمن تر منځ د لاس او گريوان کيدو پایله، نه هم يو ټولنيز تړون او نه هم د کورنيو د پراختيا پایله، بلکې د بشري ټولني د بيلابيلو پړاونو او د پر له پسې ودې لاسته راوړنه ده، چې په هغه کې بيلابيلو لاملونو د بيلگې په توگه خپلوی، دين، اقتصادي لاملونو، جگړې، شخړې او په تيره د برترې غوښتنې غريزې ستر او بنسټيز رول لوبولی دی. د روبرت مورېسون مک آیور Robert Morrison Max Iver د ليد له مخې: "څوک نشي کولی ووايي، چې دولت څنگه، څه وخت او چيرته رامنځته شوی...". خو زما په اند "... دولت يوازې هغه وخت رامنځته کېږي، چې اقتدار په حکومت او دود (عرف) په قانون بدل شي"، چې په دې برخه کې لکه څنگه چې یادونه وشوه، ټولنيزي ساتنې ته اړتيا، برترې غوښتنه او ځواک ته مينه بنودل، له بنسټيزو او غوره لاملونو گڼل شوي دي. د انسانانو دا ډول غريزې دوي سيالي ته رابللي، چې پایله يې د يو ډول پر له پسې مبارزې پيلول و. انگریز فيلسوف او سياست پوه، همدې کرکېچني وضعې ته جگړه ييز حالت ویلي او زیاتوی، چې: "د ټولو جگړه له ټولو سره" ده. ځکه "انسان ... انسان ته د ليوه په څير دی"^(۱). نو ښه به دا وي، له دغې وضعې څخه د خلاصون او د سولې او امنيت لپاره، ټول وگړي خپل طبيعي رښتي او همدارنگه خپل واک يو شخص او يا د اشخاصو يوې ټولني ته، چې د واکمن يا واکمنانو په نامه يادېږي، وسپاري.

نورو ليکوالو د ساری په توگه له افلاطون او ارسطو نيولي بيا تر جان لاک John Locke، ژان ژاک روسو Jean-Jacques Rousseau، نیکولو ماکیاوولی Niccolò Machiavelli، ژان بډن Jean Bodin، جورج ویلهم فریدریش هگل Georg Wilhelm Friedrich Hegel، اگوست کنت Auguste Comte، ماکس ویبر Max Weber او داسې نورو هم د وخت د شرایطو او د ټولنيزو پرمختياوو په پام کې نيولو سره د دولت د رامنځته کيدو، تکامل، د هغه د دندو او کړو وړو په اړه خپل اندونه وړاندې کړي، چې د دې ليکنې موخه د هغو څيړنه نه، بلکې بنسټيزه مسأله د دولت د بيلابيلو ډولونو (نوع) او بڼو (شکل) د سياستونو په ترڅ کې د بشري ټولني د وگړو د آزادۍ سمبالښت (تأمین) او د دوي د رښتو د تر پښو لاندې او د هغو د بېرته د تر لاسه کولو روښانول او د رښتو څيړنه ده. ځکه فرد د ټولنيز موجود په توگه د دې غوښتونکی دی، چې دولت دې نه يوازې د ده د طبيعي او مدني رښتو او آزادۍ احترام ولري، بلکې هغه دې بايد رعايت هم کړي.

نو تر ټولو مهمه پوښتنه دا ده، چې په څه ډول کيدی شي، بشري رښتي تر پښو لاندې نه او آزادۍ په ښه توگه خوندي شي؟ د چارلز ده منتيسکيو Charles de Montesquieu په اند: په دې برخه کې تر ټولو ښه پرنسپې د ځواک وېش دی. د نوموړي د ليد له مخې، بايد اجرائيه، مقننه او قضائيه ځواکونه د دولت د ارگانونو په توگه يو د بل په وړاندې د انډول (تعادل) د رامنځته کيدو په موخه، په خپلواکه توگه کره وړه تر سره کړي^(۲). خو تاريخي تجربو ثابتې کړي، چې د دولت د جوړښت له دغه تکامل سره سره، بيا هم د بشري پرگنو طبيعي او مدني رښتي، په پر له پسې توگه د واکمنو او ځواکمنو له خوا تر پښو لاندې شوي، ولسي پرگنې ځورول، رټل او زندې او له دوي سره نادودې شوي او همدارنگه هغوي ان د مرک په سزا محکوم شوي دي. د همدې غير انساني چلند او ناخوالو د مخنيوي لپاره، څه په

د پاڼو شميره: له ۱ تر ۶

افغان جرمن انلاین په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

: دلېکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليرلو مخکې په څير و لولئ

لرغون پېر (عصر) او څه هم په نوی هغه کې، پوهانو او فیلسوفانو په خپلو ویناوو او اثارو او همدارنگه بیلابیلو گروهو (عقایدو) او دینونو په خپلو روایاتو، آرونو (اصولو) او کړنلارو کې خلک وروگلوي، برابری، آزادی، عدالت، مینې او له جگړو او کرکې څخه مخنیوي ته وربللي دي. دا په دې مانا چې د بشر رېښتي لکه څنگه چې ځینې ادعا کوي، نه د اوسنی پېر لاسته راوړنه، نه هم د کوم ځانگړی تمدن او ملت ارزښتونه او نه هم په کوم تاریخي پړاو پورې محدود دي.

لکه څنگه چې په پورتنیو کړینو کې یادوه وشوه، د بشر رېښتي نه یوازې په تیرو پېړیو او پړاونو کې د واکمنو او زورواکو له خوا تر پښو لاندې شوي دي، بلکې دا کړنه په دریمې زریزې کې هم هره ورځ په نړۍ کې، ان د هغې د پیرو پرمختللو هیوادونو له خوا په بیلابیلو پلمو تر سره کېږي. خو له شکه پرته د بشر د رېښتو او بنسټیزو آزادیو رعایت یوازې هغه وخت شونې کېږي، چې وگړي په خپلو رېښتو پوه او هغه وپېژني. د بشر د رېښتو زده کړې او د هغو د پېژندنې بنسټیز ارزښت ته په نړیوالو لاسونو کې هم نغوته شوي ده. د بیلگې په توگه د بشر د رېښتو د نړیوالې اعلامیې د شپږویشتمې مادې په دویم بند کې راغلي: "د زده کړو موخه باید د انساني شخصیت بشپړ غوړیدل او وده او د بشر د رېښتو او بنسټیزو آزادیو درناوی وي". د همدې اړتیا له مخې یا په بله وینا د هیوادوالو د پوهاوي او خبرتیا لپاره هڅه شوې، چې په دې لیکنه کې په تیره د بشر د رېښتو د اوسني اعلامیې زری له تاریخي پلوه په علمی - څیړنیزه توگه راوسپړل شي. په دې هیله چې هغه د بشر د رېښتو د آرونو په پېژندنه کې مرستندوي شي. باید یادونه وکړم، چې په دې لیکنه کې د بشر رېښتي د آسماني دینونو لکه یهود، مسیحیت او د اسلام د سپیڅلي دین په رڼا کې نه دي څیړل شوي. ښه به دا وي، چې دغه رېښتي د نوموړو هغو ځانگیز پوهان او څیړونکي په هر اړخیزه او ژوره توگه وڅیړي

د بشر د رېښتو لومړني متنونه:

څیړنو دا روښانه کړي، چې بشري رېښتي د انسانانو د تاریخ په څیر لرغونې، د دوي له زوکړې سره سم منځته راغلي او د بشر معنوي، نه بیلابیلونکي او ذاتي هغه گڼل کېږي. د همدې لامل پر بنسټ، بشریت د تاریخ په اوږدو کې د خپلو دا ډول رېښتو د ترلاسه کولو په موخه لاس په مبارزه پورې کړي، چې په دې لاره کې دوي سره د زمکني او آسماني دینونو او مذهبونو روایات او آرونه او د ځانگیز پوهانو او فیلسوفانو ویناوې او آثار او لارښوونې مرستندوي وي او دي. د بیلگې په توگه له زیږدیز څخه مخکې زرتشت Zarathustra ویلي و: "د نورو په زیان کې خپله گټه او نیکمرغي مه لټوه". نوموړی د زرتشتی دین د بنسټ ایښودونکی په توگه د بشري رېښتو په باب خپل نظر په خپلو مذهبي روایاتو، آشور مازدا Ahura Masda کې په ښه توگه روښانه کړی دی. د ساری په توگه نوموړي د یسنا - په دیرشم هات کې وایي: "ما خواستاریم از زمره کسانې باشیم که جهان را به سوی پیشرفت و آبادی، و مردم را به سوی راستی و پارسایی ره نمایند. بشود که مزدا ما را یاری فرماید تا با نیروی اندیشه و دل (عقل و عاطفه) به سرچشمه دانایی پی ببریم" (۳). په تیره د وگړو د لومړنیو رېښتو، لکه د بیان او اندیشې آزادی، د استوگنځای د ټاکنې او سوکاله ژوند، د دین آزادی او داسې نورو هغو په اړه په گاتا Gatha یا د زرتشت سرودې، کې نغوته شوي ده. کنفوسیوس Konfuzius، چې له زیږدیز څخه مخکې په ۵۵۱ - ۴۷۹ ژوند کاوه، هم په دې اړه ویلي و: "دو ته په ښو او مهرباني ته په مهرباني ځواب ورکړي". او په بل ځای کې بیا وایي: "تر ټولو ښه انسان هغه څوک دی، چې د ټولو په حق کې نیکی کوي". بودا وایي: "د نورو اوښکې په ښادې بدلول، تر ټولو ستره نیکمرغي ده". فرانسوی فیلسوف او لیکوال، البر مور هغه د بشر رېښتو ته په نغوته سره وایي: "که تاسو وکولی شي، له خپلې گروهې په ډیره ښه توگه دفاع وکړي او په دې لاره کې ان د قربانۍ تر سرحده پورې هم مخ په وړاندې لار شي، باور ولري چې کوم ستر کار مو نه دی تر سره کړی. ځکه ستر کار هغه دی، چې نورو ته د هغوي د نړۍ لید او افکارو په څرگندولو کې متعرف ووسي او د هغوي نړۍ لید او افکارو ته د درناوي په سترگه وگوري، که څه هم ښایي د هغوي نړۍ لید او افکار، ستاسو له نړۍ لید او گروهې سره ستر او بنسټیز توپیر ولری".

خور ژبي شاعر، سعدی په دې باب څومره ښه ویلي دي:

بونی آدم اعضای یک دیگرند	که در آفرینش ز یک گوهرند
چو عضوی به درد آورد روزگار	دگر عضو هارا نماند قرار
تو کز محنت دیگران بی غمی	نشاید که نامد نهد آدمی

رحمان بابا هم په خپلو اشعارو کې دې موضوع ته څومره ښه نغوته کړې او ویلي دي:

کر د گلو کره چې سیمه دي گل زار شي
اغزي مه کره په پښو کې په دې خار شي
ته چې بل په غشو ولي هسی پوه شه
چې همدا غشی به ستا په لور گوزار شي

د پاڼو شمیره: له ۲ تر ۶

افغان جرمن آنلاین په درنښت تاسو همکارۍ ته راوبلي. په دغه پته له مور سره اړیکه ټینګه کړئ maqalat@afghan-german.de

: دلپکني د ليکنيزې بڼې پاڼوالي د ليکوال په غاړه ده، هيله من يو خپله ليکنه له رايرلو مخکې په خبر و لولئ

کوهی مه کنه د بل سړي په لار کی
 چپري سنا به د کوهی په غاړه لار شي
 آدم زاد په معنی واره یو صورت دی
 هر چي بل ازار وي هغه ازار شي
 که بل بد کاندې ته ښه ورسره وکړه
 هر یو نخل چي میوه لري سنگسار شي

لرغون پېر:

خو د ډیرو ځانگیز او تاریخ پوهانو په اند د بشر د طبیعي او مدني رښتو د احترام او ساتنې په باب، تر ټولو لرغونی لاسوند، له زیږدیز څخه ۵۳۹ کاله مخکې په یو استوانی خاورین لوبنی، چي د کوروش Kyros د ستر منشور Cyrus human right cylinder په نامه یادېږي، لیکل شوی دی:



Der Kyros - Zylinder

استوانی خاورین لوبنی

اخځ:

<http://de.wikipedia.org/wiki/Kyros-Zylinder>

لومړی - د کوروش Kyros ستر منشور:

کوروش په دغه ستر فرمان کې، د نورو گروهو (عقایدو)، دینونو او دودونو د آزادیو په باب خپل لید په لاندې ډول روښانه کړی او ویلی دي: " ... دین و آیین و رسوم ملت هابی [را] که من پادشاه آنها هستم، محترم خواهم شمرد و نخواهم گذاشت که حکام و زیر دستان من، دین و آیین و رسوم ملت های که من پادشاه آنها هستم یا ملت های دیگر را مورد تحقیر قرار بدهند یا به آنها توهین نمایند" (۴). نوموړی د ملی واکمنی د آر په اړوند وایي: " ... هرگز سلطنت خود را بر هیچ ملت تحمیل نخواهم کرد و هر ملت آزاد است، که مرا به سلطنت خود قبول کند یا ننماید و هر گاه نخواهد مرا پادشاه خود بداند، من برای سلطنت آن ملت مبادرت به جنگ نخواهم کرد" (۵). د ناخوالو، زور زیاتي او نادودو په وړاندې د دفاع حق د وگړو د طبیعي رښتو یوه برخه ده او د هغو پالنه او ساتنه یو بنسټیز آر گڼل کېږي. دغه آر ته په پاملرنې سره کوروش وایي: " ... نخواهم گذاشت، کسی به دیگری ظلم کند و اگر شخصی مظلوم واقع شد، من حق وی را از ظالم خواهم گرفت و به او خواهم داد و ستمگر را مجازات خواهم کرد" (۶). نوموړي د مالکیت د حق په اړه، په خپل ستر فرمان کې ویلي: " ... نخواهم گذاشت مال غیر منقول یا منقول دیگری را به زور یا به نحو دیگر بدون پرداخت بهای آن و جلب رضایت صاحب مال، تصرف نماید" (۷). دین او د استوگنځای ټاکني ته په پاملرنې سره، کوروش په خپل منشور کې زیاتوي: " ... هر کس آزاد است، که هر دینی را که میل دارد، بپرستد و در هر نقطه که میل دارد سکونت کند، مشروط بر اینکه در آنجا حق کسی را غضب ننماید، و هر شغلی را که میل دارد، پیش بگیرد و مال خود را به هر نحو که مایل است، به مصرف برساند، مشروط به اینکه لطمه به حقوق دیگران نزند" (۸). د مریې او مینځي د ساتنې او راکړې ورکړې په اړه بیا وایي: " ... نخواهم گذاشت که مردان و زنان را بعنوان غلام و کنیز بفروشند و حکام و زیر دستان من، مکلف هستند، که در حوزه حکومت و ماموریت خود، مانع از فروش و خرید مردان و زنان بعنوان غلام و کنیز بشوند و رسم بردگی باید به کلی از جهان برفتند" (۹). ځانگیز پوهانو د کوروش دغه فرمان د لرغونو شرایطو په پام کې نیولو سره، په تیره وگړو ته د هغوي د ټولنیزو رښتو او آزادیو د ورکړې په برخه، ډیر با ارزښته لاسوند بلل دی.


دوهم - د آزادی ستره اعلامیه یا مگنا کارتا Magna Carta:

د پاڼو شمېره: له ۳ تر ۶

افغان جرمن آنلاین په درنښت تاسو همکارۍ ته راښوولې. په دغه پته له مور سره اړیکه ټینګه کړئ maqalat@afghan-german.de

: دلپکني د ليکنيزې بڼې پاڼوالي د ليکوال په غاړه ده، هيله من يو خپله ليکنه له رايرلو مخکې په خیر و لوی

تاريخي تجربو دا روښانه کړي، چې د يو ارکان په توگه د دولت له رامنځته کيدو وروسته، په خپله هغه ان تر نن پورې، په پر له پسې توگه پر وگړو زور زياتی او نادودې تر سره او د انسانانو مدني - سياسي، اقتصادي - ټولنيز او کلتوري رښتې يې تر پښو لاندې کړي دي. نو ځکه د بشري ټولني وگړو د خپلو هغو د بېرته د ترلاسه کولو او همدارنگه د واکمنانو د نامحدود واک د محدودولو په موخه لاس په مبارزه پورې کړي، چې د ځينو دغو مبارزو لاسته راوړنې تاريخ جوړونکي بلل کېږي. ښه بيلگه يې د ديارلسمې پيړۍ په پيل کې په انگلستان کې د ټولواک، لومړی جان Johann I د نامحدود ځواک د محدودولو او د مالياتو د کمښت لپاره د نورو ترڅنگ د ځينو سياسي، مذهبي مشرانو، ځوان بورژوا او په تيره د ناراضه اشرافيانو مبارزه وه. دربار له خپلو ټولو شونتياوو څخه په کار اخيستنې سره، د دا ډول غوښتنو په وړاندې ټينگاو (مقاومت) کاوه. خو د وگړو مبارزو هم شدت موند، بالاخره ټولواک دې ته اړ شو، د خلکو غوښتنو ته، په ليکل شوی توگه غاړه کېږدي. ډير ځانگيز پوهان دغه ليکل شوی لاسوند، چې په نړيواله کچه د آزادۍ ستره اعلاميه يا مگنا کارتا Magna Carta يادېږي، د بشر د رښتو په اړه تاريخ جوړونکی او د بشر د رښتو د اوسني اعلاميې زری بولي. مگنا کارتا د ۱۲۱۵ زېږديز کال د جون د مياشتې په ۱۵ اعلام شوې ده. د هغې په سرريزه کې راغلي: " ... خپلې کورنۍ، د دربار نورو اشرافو، مشرانو، د دولت لور رتبه کارکونکو، جنگيالو، د سپېڅلي کليسا مشرانو او خپلو نورو وفادارو اتباعو ته نيکې هيلې او دعاوې وړاندې کوم او د لوی او بښونکی خدای «ج» په نامه، د خپلو تيرو او راتلونکو نسلونو او سپېڅلي کليسا ته د احترام په وړاندې کولو سره، د هيواد د بنيرازې، ښيگڼو او پرمختک په موخه خپل آزادو اتباعو ته د يو لړ رښتو د ورکولو اعلام کوم. ...» (۱۰)



اخځای:

<http://www.princeton.edu/~lawjourn/images/Magna%۲۰Carta.jpg>

دغه لاسوند ۶۳ مادې او د هغې ځینې په لاندې ډول دي:

لومړۍ ماده:

... په دغه لاسوند سره تاييدوم، چې انگلیسی کلیسا بشپړه آزادی او د هغې رښتې د تل په شاني له لاسوهنې خوندي دي. سربربره پر دې ټول هغه رښتې چې په دغه لاسوند کې له هغو یادونه شوې ده، خپلو آزادو اتباعو ته ورکوم. ...» (۱۱)

اتمه ماده:

کې ویلی شوي دي: " هیڅ کونډه د هغې له خوښې پرته، باید دې ته اړه نه شي، چې خپل ژوند له بل چا سره شریک کړی. ... " .
شپاړلسمه ماده:

د پاڼو شمیره: له ۴ تر ۶

افغان جرمن آنلاین په درنښت تاسو همکارۍ ته راټولې. په دغه پته له مور سره اړیکه ټینګه کړئ maqalat@afghan-german.de
: دلپکني د ليکنيزې بڼې پاڼوالي د ليکوال په غاړه ده ، هيله من يو خپله ليکنه له رايرلو مخکې په خبر و لولۍ

" هیڅ څوک باید د تر لاسه شوي تقوی له بیې، زیات کار او چوپړ ته اړ نه کړی شي. ... "

د روښتمه ماده:
" د قوانینو له پام کې نیولو پرته، باید هیڅ یوه ټولنیزه ډله (کلی) او یا یو شخص د سیندونو پر سر د پلونو جوړولو ته اړ نه کړی شي. "

اته دیر شمه ماده:
" هیڅ قاضی دا حق نه لري، چې یو تورن یوازې د هغه د اقرار له مخې او د باور وړ شاهدانو له شهادت پرته په تور محکوم کړی. "

خو هغه مهم رېښتې او آزادي، چې د سترې اعلاميې په خپریدو سره انگریز ولس ته ور په برخه شوي، په لاندې ډول دي:

- هیچا ته دا واک نه دی ور په برخه، چې یو آزاد کس ونیسي، هغه زندانی او یا له هیواده وشړي، خو د هیواد د قوانینو او د با صلاحیتي محکمې د حکم پر بنسټ ...؛
- پاچا ته دا واک نه دی ور په برخه، چې په مذهبي چارو کې لاسوهنه وکړي او د مذهبي مشرانو په ټاکنه کې له خپل ځواک او اغیز څخه کار واخلي؛
- د هر ډول مالیاتو رامنځته کول او اخیستنې باید لومړی د سترې شورا له خوا تصویب کړی شي؛
- ټولوک د دې واک خاوند نه دی، چې له یو چا څخه د هغه شتمني او مالکیت د هغه د بیې له ورکړې پرته، واخلي. د مالکیت سلب باید د محکمې د حکم پر بنسټ او هغه هم د قوانینو له پام کې نیولو سره سم تر سره شي؛
- د تورونو کسانو د ټولې شتمني لاندې کول (ضبطول) ناشونی دی. یوازې اجرائیه ځواک ته اجازه ورکول کېږي، چې د پلي شوو قوانینو په رڼا کې له تورن شوو څخه جریمه تر لاسه کړي؛
- حق او عدالت نه باید په چا وپلورل شي او نه باید څوک له هغه سر غرونه وکړي او همدارنگه نه هم باید د هغو په پلي کولو کې ځنډ راشي.

د اعلاميې په وروستي ماده، درېشپيتمې، کې ولولو: نو ځکه ټولوک د دې غوښتونکی دی او په دې ټینګار کوي، چې انګلیسي کلیسا خپله آزادي لري او په دې فرمان کې نومول شوي آزادي، رېښتې او امتیازات به د خپل هیواد په ټولو سیمو کې د تل لپاره په رسمیت پېژني او هغوي ته به ځانګړي درناوی لري، چې د هیواد ټولو وګړي او زموږ راتلونکي د سولې، آزادي او آرامۍ په رڼا کې د هغوي له بنیګنو برخمن او ګټه تر لاسه کړي شي.^(۱۱)

خو د دغه ستر منشور په اعلام سره، بیا هم د انګلستان د وګړو په رښتو کې کوم ژور بدلون رامنځته نشو. ځکه د انګلستان ټولوک د یو نامحدود واک خاوند و. همدا لامل و، چې انګریزي ناراضه اشراف دي ته اړ شول، خپلې مبارزې لا پسې سختې او ګړندې کړي او له دې لارې د هیواد واکمن دي ته اړ کړي، د وګړو آزادیو او رښتو ته غاړه کېږدي. نو ځکه د ولس سیاسي استازو او ناراضو اشرافو په خپل یو لیک کې، چې د رښتو غوښتنلیک Petition of Right په نامه یادېږي، له خپل ټولوک، لومړی کارل Karl I څخه وغوښتل، چې ټولوک دي: " په راتلونکې کې په خپل سر یا د زور له لارې د مالیاتو له لوړولو او د نوو هغو له رامنځته کولو، د وګړو د زنداني، په جبري استوګنځیو کې د هغو له ځای په ځای کولو او په سوله ییز حالت کې د اضطراري قانون له وضعه کولو څخه مخنیوي وکړي، که څه هم دا ټول د ده له صلاحیتونو څخه ګڼل کېږي " ^(۱۲).

د دې غوښتنلیک په نورو برخو کې ولولو:

- ټولوک د پارلمان له پرېکړې پرته نشي کولی، مالیه او نور ورته لګښتونه لوړ کړي؛
 - د قانون له اجازې پرته، باید هیڅ وګړی زندانی نه شي، محکمې ته و نه غوښتل او ترې پوښتنې و نه شي او همدارنگه هغه و نه ځورول شي؛
 - له دې وروسته باید سرتیري او سمندري ځواکونه له ځواک څخه په کار اخیستې سره د وګړو په شخصي کورونو کې ځای په ځای نه شي او
 - په سوله ییز حالت کې د جګړه ییزو قوانینو له پلي کولو څخه ډډه وشي ^(۱۳).
- خو د انګلستان د وخت ټولوک، لومړی کارل د اشرافو او ولس د پورتنیو غوښتنو په وړاندې ډیر کلک دریځ او ټینګاو وښود او په خپله یوې هر اړخیزې وینا کې، ولس ته په خطاب کې وویل، چې په هر ډول کېږي، دې "شاهي رېښتې له لاسوهني خوندي ساتي" ^(۱۴).

په دې توگه ولس خپله ويلار (اراده) له لاسه ور نه كړه او بالاخره يې ټولوک دې ته اړ ايست، چې د دوي غوښتنو ته غاړه كېږدي. وگړو په تېره اشرفو خپلي پورتنې غوښتنې د يوه تړون له مخې، چې د ټولوک او ولس تر منځ لاسليک شو، تر لاسه او د واکمن واک او رښتني هم محدودې شوي.

پاتې بيا
اخځای:

- ۱- Vgl.: Blanke, Herm.- J.: Marksteine in der Entwicklung der Menschenrechte;
Vorlesung Staats- und Verfassungsrechte II Sommersemester ۲۰۰۹, Arbeitspapier ۱
Ebenda; -۲
<http://www.mediya.net/perlan/farsi/Soroodhaye-zardasht/۱.pdf> -۳
<http://www.kazeroon.net/goonagoon/koorosh.htm> -۴
Ebenda; -۵
Ebenda; -۶
Ebenda; -۷
Ebenda; -۸
Ebenda; -۹
<http://www.koeblergerhard.de/Fontes/MagnaCartalibertatum۱۲۱۰deutsch.htm> -۱۰
Ebenda; -۱۱
Propyläen Welt Geschichte, Bd. ۷; ۱۹۶۴, S. ۲۴۴ -۱۲
<http://www.abipur.de/hausaufgaben/neu/detail/stat/۱۷۹۸۰۰۴۶۳.html> -۱۳
Propyläen Welt Geschichte, Bd. ۷; ۱۹۶۴, S. ۲۴۴ -۱۴

د پاڼو شميره: له ۶ تر ۶

افغان جرمن آنلاین په درنښت تاسو همکارۍ ته راښوولې. په دغه پته له مور سره اړيکه ټينگه کړئ maqalat@afghan-german.de
دلېکنې د ليکنيزې بڼې پازوالي د ليکوال په غاړه ده، هيله من يو خپله ليکنه له رايرلو مخکې په خيبر و لولئ